



JANUARY 01, 2026
AKASHAVANI - DHARWAD
PRADESH SAMACHARA (KANNADA) 12.00 P.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ

ಧಾರವಾಡ

ಪ್ರದೇಶ ಸಮಾಚಾರ

<><><>

ಎಲ್ಲರಿಗೂ, ಹೊಸ ವರ್ಷ 2026, ಅದ್ಭುತವಾಗಲಿ ಎಂದು, ಪ್ರಧಾನಮಂತ್ರಿ ನರೇಂದ್ರ ಮೋದಿ ಹಾರೈಸಿದ್ದಾರೆ. ಹೊಸ ವರ್ಷ, ತಮ್ಮ ಪ್ರಯತ್ನಗಳಲ್ಲಿ ಯಶಸ್ಸು, ಉತ್ತಮ ಆರೋಗ್ಯ ಮತ್ತು ಸಮೃದ್ಧಿಯನ್ನು ತರಲಿ. ಸಮಾಜದಲ್ಲಿ ಶಾಂತಿ ಮತ್ತು ಸಂತೋಷಕ್ಕಾಗಿ ತಾವು ಪ್ರಾರ್ಥಿಸುವುದಾಗಿ, ಎಕ್ಸ್ ಮಾಧ್ಯಮದಲ್ಲಿ ತಿಳಿಸಿದ್ದಾರೆ.

<><><>

ಮುಖ್ಯಮಂತ್ರಿ ಸಿದ್ದರಾಮಯ್ಯ, ಹೊಸ ವರ್ಷದ ಶುಭಾಶಯ ಕೋರಿ, ಸಮಾಜದಲ್ಲಿ ದ್ವೇಷ, ಅಸೂಯೆ ಅಳಿದು, ಪ್ರೀತಿ, ಶಾಂತಿ, ಸೌಹಾರ್ದತೆ ನೆಲೆಸಲಿ, ಶಿಕ್ಷಣ, ಉದ್ಯೋಗ ಹೀಗೆ ವಿವಿಧ ವಲಯಗಳಲ್ಲಿ ತೊಡಗಿರುವ, ನಾಡಿನ ಪ್ರತಿಯೊಬ್ಬರ ಬದುಕು, ಉನ್ನತಿಯೆಡೆಗೆ ಸಾಗಲಿ ಎಂದು, ಹಾರೈಸಿದ್ದಾರೆ.

<><><>

ಕೇಂದ್ರ ಸಚಿವ ಎಚ್.ಡಿ. ಕುಮಾರಸ್ವಾಮಿ, ಉಪ ಮುಖ್ಯಮಂತ್ರಿ ಡಿ.ಕೆ. ಶಿವಕುಮಾರ, ವಿಪಕ್ಷ ನಾಯಕ ಆರ್.ಅಶೋಕ, ನಾಡಿನ ಜನತೆಗೆ, ಹೊಸ ವರ್ಷದ ಶುಭಾಶಯ ಕೋರಿದ್ದಾರೆ.

<><><>

ಸಮಾನತೆ ಮತ್ತು ಸ್ವಾಭಿಮಾನದ ಅಮರ ಸಂಕೇತ, ಭೀಮಾ ಕೋರೆಗಾಂವ್ 208ನೇ ವಿಜಯೋತ್ಸವವನ್ನು ಸ್ಮರಿಸೋಣ ಎಂದು, ಲೋಕೋಪಯೋಗಿ ಖಾತೆ ಸಚಿವ, ಸತೀಶ ಜಾರಕಿಹೊಳೆ ಕರೆ ನೀಡಿದ್ದಾರೆ. 1818ರ ಜನವರಿ 1 ರಂದು ನಡೆದ, ಭೀಮಾ ಕೋರೆಗಾಂವ್‌ನ, ಐತಿಹಾಸಿಕ ವಿಜಯ, ಕೇವಲ ಒಂದು ಯುದ್ಧದ ಗೆಲುವಲ್ಲ; ಅದು ಶತಮಾನಗಳ ಅವಮಾನ, ಅನ್ಯಾಯ ಮತ್ತು ದಮನದ ವಿರುದ್ಧ, ಸ್ವಾಭಿಮಾನದಿಂದ ಎದ್ದು ನಿಂತು ಹೋರಾಡಿದ, 500 ಮಹಾರ್ ಸೈನಿಕರ ಅಸಾಧಾರಣ ಸಾಹಸಗಾಥೆ.. ಸಮಾನತೆ, ಗೌರವ ಮತ್ತು ನ್ಯಾಯದ ಮೌಲ್ಯಗಳನ್ನು ಸಾರಿದ, ಆ ಶೌರ್ಯ ಹಾಗೂ ತ್ಯಾಗವನ್ನು, ಗೌರವದಿಂದ ಸ್ಮರಿಸೋಣ, ಎಂದಿದ್ದಾರೆ.

<><><>

ಬೀದರ ಜಿಲ್ಲೆ, ಭಾಲ್ಕಿ ಕೆರೆಗೆ, ಜಿಲ್ಲಾ ಉಸ್ತುವಾರಿ ಸಚಿವ ಈಶ್ವರ ಖಂಡ್ರೆ, ಭೇಟಿ ನೀಡಿ, ಪರಿಶೀಲಿಸಿದರು. ಭಾಲ್ಕಿ ಕೆರೆ ಅಭಿವೃದ್ಧಿಗೆ ಅಗತ್ಯ ಅನುದಾನವನ್ನು ಮೀಸಲಿಟ್ಟು, ವೈಜ್ಞಾನಿಕ ರೀತಿಯಲ್ಲಿ ಅಭಿವೃದ್ಧಿ ಪಡಿಸಲಾಗುವುದು. ಕೆರೆ ಪುನಃಶ್ಚೇತನದಿಂದ, ಅಂತರ್ಜಲ ಮಟ್ಟ ಹೆಚ್ಚಿ, ಕೃಷಿಗೆ ಅನುಕೂಲ ಹಾಗೂ ಪರಿಸರ ಸಮತೋಲನ ಕಾಪಾಡಲು ನೆರವಾಗಲಿದೆ, ಎಂದರು.

<><><>

ಕಳೆದ 2024 - 25ನೇ ಆರ್ಥಿಕ ವರ್ಷದಲ್ಲಿ, ಎಸ್.ಸಿ.ಪಿ., ಟಿ.ಎಸ್.ಪಿ. ಕಾಯ್ದೆಯಡಿ, ಸಣ್ಣ ನೀರಾವರಿ ಇಲಾಖೆಯಿಂದ, 365 ಕೋಟಿ ರೂಪಾಯಿ ವೆಚ್ಚದಲ್ಲಿ, 3 ಸಾವಿರದ 388 ಪರಿಶಿಷ್ಟ ಜಾತಿ ರೈತ ಕುಟುಂಬಗಳು, ಸಾವಿರದ 9 ನೂರಾ 83 ಪರಿಶಿಷ್ಟ ಪಂಗಡದ, ರೈತ ಕುಟುಂಬಗಳಿಗೆ, ವಿದ್ಯುತ್ ಸಂಪರ್ಕ ಹಾಗೂ ಕೊಳವೆ ಬಾವಿ ಸೌಲಭ್ಯವನ್ನು, ಅಳವಡಿಸಿದ್ದಾಗಿ, ಸಚಿವ ಎನ್.ಎಸ್. ಬೋಸರಾಜು ತಿಳಿಸಿದ್ದಾರೆ. ವಿಕಾಸಸೌಧದಲ್ಲಿ ಅವರು, ಇಲಾಖೆಯ ಕಾಮಗಾರಿಗಳ ಪ್ರಗತಿ ಪರಿಶೀಲಿಸಿದರು.

<><><>

ಧಾರವಾಡ ಜಿಲ್ಲೆ, ಹುಬ್ಬಳ್ಳಿ ತಾಲೂಕು, ಇನಾಂ ವೀರಾಪುರ ಗ್ರಾಮದಲ್ಲಿ, ಹತ್ತೆ ಹಾಗೂ ದಲಿತ ಕುಟುಂಬದವರ ಮೇಲಿನ ಹಲ್ಲೆ ಪ್ರಕರಣದ ಸಂತ್ರಸ್ತರನ್ನು, ಭೇಟಿ ಮಾಡಿ, ಸಾಂತ್ವನ ಹೇಳಿದ್ದಾಗಿ, ಗೃಹ ಖಾತೆ ಸಚಿವ ಜಿ. ಪರಮೇಶ್ವರ ತಿಳಿಸಿದ್ದಾರೆ. ಗರ್ಭಿಣಿಯನ್ನು ದಾರುಣವಾಗಿ ಹತ್ಯೆ ಮಾಡಿರುವುದು, ಅತ್ಯಂತ ನೋವಿನ ಮತ್ತು ನಾಗರಿಕ ಸಮಾಜವೇ ತಲೆ ತಗ್ಗಿಸುವ ಕೃತ್ಯ. ತಪ್ಪಿತಸ್ಥರಿಗೆ ಕಠಿಣ ಶಿಕ್ಷೆಯಾಗುವಂತೆ, ನೊಂದವರಿಗೆ ನ್ಯಾಯ ಒದಗಿಸುವ ನಿಟ್ಟಿನಲ್ಲಿ, ಅಗತ್ಯ ಕಾನೂನು ಕ್ರಮ ಕೈಗೊಳ್ಳಲಾಗುವುದು, ಎಂದು ಭರವಸೆ ನೀಡಿದ್ದಾರೆ.

<><><>

ಬೆಳಗಾವಿಯ, ಬಸವರಾಜ ಕಟ್ಟೀಮನಿ ಪ್ರತಿಷ್ಠಾನ, 2023-24ನೇ ಸಾಲಿನ, ಬಸವರಾಜ ಕಟ್ಟೀಮನಿ ಯುವ ಸಾಹಿತ್ಯ ಪುಸ್ತಕ ಪ್ರಶಸ್ತಿ ಹಾಗೂ ಪ್ರೊಫೆಸರ್ ಮಲ್ಲಿಕಾರ್ಜುನ ಹಿರೇಮಠ ದತ್ತಿ, ಬಸವರಾಜ ಕಟ್ಟೀಮನಿ ಆತ್ಮಕಥೆ ಪುಸ್ತಕ ಪ್ರಶಸ್ತಿ ಪ್ರಕಟಿಸಿದೆ.

<><><>

ಯುವ ಸಾಹಿತ್ಯ ಪ್ರಶಸ್ತಿಗೆ, ಹುಬ್ಬಳ್ಳಿಯ ಕಾವ್ಯಾ ಕಡಮೆ, ಮಂಗಳೂರಿನ ಫೌಜಿಯಾ ಸಲೀಮ್, ಕಾಸರಗೋಡಿನ ಗೋವಿಂದರಾಜು ಕಲ್ಲೂರ ಹಾಗೂ ಬೆಂಗಳೂರಿನ ಜಯರಾಮಾಚಾರಿ ಭಾಜನರಾಗಿದ್ದಾರೆ. ಪ್ರಶಸ್ತಿ 10 ಸಾವಿರ ರೂಪಾಯಿ ನಗದು ಹಾಗೂ ಸ್ಮರಣಿಕೆ ಒಳಗೊಂಡಿದೆ.

<><><>

ದತ್ತಿ ನಿಧಿ ಆತ್ಮಕಥೆ ಪ್ರಶಸ್ತಿಗೆ, ಹುಬ್ಬಳ್ಳಿಯ ಹಿರಿಯ ಪತ್ರಕರ್ತ, ಅರುಣಕುಮಾರ ಹಬ್ಬು ಅವರ, 'ಬೊಗಸೆ ನೀರು' ಕೃತಿ ಆಯ್ಕೆಯಾಗಿದೆ. ಪ್ರಶಸ್ತಿ 20 ಸಾವಿರ ರೂಪಾಯಿ ನಗದು ಹಾಗೂ ಸ್ಮರಣಿಕೆ, ಒಳಗೊಂಡಿದೆ.

<><><>

ಪ್ರದೇಶ ಸಮಾಚಾರಕ್ಕಾಗಿ, ಅರುಣಕುಮಾರ ಹಬ್ಬು, ತಮ್ಮ ಅನಿಸಿಕೆ ಹಂಚಿಕೊಂಡಿದ್ದಾರೆ.

<><><>

ಅರುಣಕುಮಾರ ಹಬ್ಬು ಧ್ವನಿ 35 ಸೆಕೆಂಡುಗಳು

<><><>

ಇಂದಿನಿಂದ, 30ನೇ ತಾರೀಖಿನ ವರೆಗೆ, ರಸ್ತೆ ಸುರಕ್ಷತಾ ಜಾಗೃತಿ ಅಭಿಯಾನ, ರಾಜ್ಯಾದ್ಯಂತ ಜರುಗಲಿದೆ. ಸಾರ್ವಜನಿಕರಲ್ಲಿ, ರಸ್ತೆ ಸಂಚಾರ ನಿಯಮಗಳ ಅರಿವು, ರಸ್ತೆಗಳಲ್ಲಿ ಸುರಕ್ಷಿತ ಸಂಚಾರ ಕುರಿತು ಜಾಗೃತಿ ಮೂಡಿಸಲಾಗುವುದು ಎಂದು, ರಾಜ್ಯ ಕಾನೂನು ಸೇವೆಗಳ ಪ್ರಾಧಿಕಾರದ, ಸದಸ್ಯ ಕಾರ್ಯದರ್ಶಿ, ಶಶಿಧರ ಶೆಟ್ಟಿ ತಿಳಿಸಿದ್ದಾರೆ. ಬೆಂಗಳೂರಿನಲ್ಲಿ ಈ ವಿಷಯ ತಿಳಿಸಿದ ಅವರು, ಅತಿವೇಗ, ಕುಡಿದು ವಾಹನ ಚಲಾಯಿಸುವುದು, ಹೆಲ್ಮೆಟ್ ಧರಿಸದೇ ವಾಹನ ಚಲಾಯಿಸುವುದು, ಸಂಚಾರ ನಿಯಮಗಳ ಉಲ್ಲಂಘನೆ, ಅಜಾಗರೂಕ ಚಾಲನೆ ಮತ್ತು ಅರಿವಿನ ಕೊರತೆ, ಅಪಘಾತಗಳಿಗೆ ಪ್ರಮುಖ ಕಾರಣಗಳಾಗಿವೆ. ಅಪಘಾತ ದರವನ್ನು ಶೂನ್ಯಕ್ಕಿಳಿಸಲು, ಈ ಅಭಿಯಾನ ಸಹಕಾರಿಯಾಗಲಿದೆ, ಎಂದರು.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ ಮಧ್ಯಾಹ್ನ 1 ಗಂಟೆ 10 ನಿಮಿಷಕ್ಕೆ.